

श्री ५ को सरकार

कानून तथा न्याय मन्त्रालय

श्री ५ महाराजाधिराज वीरेन्द्र वीर विक्रम शाहदेवबाट राष्ट्रिय पञ्चायतको सल्लाह र सम्मतिले बनाइबक्सेको तल लेखिएबमोजिमको ऐन सर्वसाधारणको जानकारीको लागि प्रकाशित गरिएको छ ।

२०४१ सालको ऐन नं. १३

स्वस्तिश्री गिरिराजचक्रचूडामणि नरनारायणेत्यादि विविध विरुदावली विराजमान मानोन्नत महेन्द्रमाला परम नेपालप्रतापभास्कर ओजस्विराजन्य परम गौरवमय तेजस्वी त्रिभुवनप्रजातन्त्रश्रीपद परम उज्ज्वल कीर्तिमय नेपालश्रीपद परम प्रोज्ज्वल नेपालतारा परम पवित्र ॐरामपट्ट परम ज्योतिर्मय सुविख्यात त्रिशक्तिपट्ट परम सुप्रसिद्ध प्रबल गोरखादक्षिणबाहु परमाधिपति अतिरथी परम सेनाधिपति श्री श्री श्री श्री श्रीमन्महाराजाधिराज वीरेन्द्र वीर विक्रम शाहदेव देवानाम् सदा समरविजयिनाम् ।

बिक्रीकर ऐन, २०२३ लाई संशोधन गर्न बनेको ऐन

प्रस्तावना : बिक्रीकर ऐन, २०२३ मा संशोधन गर्न वाञ्छनीय भएकोले,

श्री ५ महाराजाधिराज वीरेन्द्र वीर विक्रम शाहदेवबाट राष्ट्रिय पञ्चायतको सल्लाह र सम्मतिले यो ऐन बनाइबक्सेको छ ।

१. संक्षिप्त नाम र प्रारम्भ : (१) यस ऐनको नाम बिक्रीकर (दोस्रो संशोधन) ऐन, २०४१" रहेको छ ।

(२) यो ऐन तुरुन्त प्रारम्भ हुनेछ ।

२. बिक्रीकर ऐन, २०२३ को दफा २ मा संशोधन : बिक्रीकर ऐन, २०२३ (यसपछि

"मूल ऐन" भनिएको) को दफा २ को,-

(१) खण्ड (छ) को सट्टा देहायको खण्ड (छ) राखिएको छ:-

"(छ) "बिक्री-मूल्य" भन्नाले कुनै मालसामान बिक्री गर्दा बिक्रेताले सो मालसामानको मूल्य बापत पाउने रकमलाई सम्झनुपर्छ र सो शब्दले कुनै बिक्रेताले मालसामान बिक्री गर्दा मूल्यमा कन्सेशन, डिस्काउण्ट, कमिशन वा यस्तै अरु कुनै प्रकारको छूट दिएको रहेछ भने त्यस्तो छूट दिएको रकम तथा यो ऐन वा अन्य प्रचलित कानूनबमोजिम

२२२ आधिकारिकता मुद्रण विभागबाट प्रमाणित गरिएपछि मात्र लागु हुनेछ।

श्री ५ को सरकारले कुनै मालसामानको करको प्रयोजनको लागि मूल्य कायम गरेको भए सो मूल्य समेतलाई जनाउँछ ।”

(२) खण्ड (ज) मा देहायको प्रतिबन्धात्मक वाक्यांश थपिएको छः-

“तर बिक्रेताले आयकर ऐन, २०३१ को प्रयोजनको लागि आफ्नो कारोवार वा व्यवसायको आयव्ययको लेखा राखी जुन अवधिलाई आय वर्ष मानेको छ, यो ऐनको प्रयोजनको लागि पनि निजको सम्बन्धमा सोही अवधिलाई वर्ष मानिनेछ ।”

(३) खण्ड (झ)को सट्टा देहायको खण्ड (झ) राखिएको छः-

“(झ) “कर अधिकृत” भन्नाले यस ऐनको प्रयोजनको निमित्त श्री ५ को सरकारले नियुक्त गरेको कर अधिकृत, प्रमुख कर अधिकृत वा यो ऐनबमोजिम कर अधिकृतको अधिकार प्रयोग गर्न पाउने गरी श्री ५ को सरकारले नियुक्त गरेको अन्य कुनै अधिकृत सम्झनुपर्छ ।”

३. मूल ऐनको दफा ८ मा संशोधन : मूल ऐनको दफा ८ को उप-दफा (१) मा रहेको

“तीन महीना” भन्ने शब्दहरूको सट्टा “एक महीना” भन्ने शब्दहरू राखिएका छन् ।

४. मूल ऐनमा दफा ८क. थप : मूल ऐनको दफा ८ पछि देहायको दफा ८ क. थपिएको छः-

“८क. मालसामानको मूल्य कायम गर्ने : श्री ५ को सरकारले करको प्रयोजनको लागि मालसामानको मूल्य कायम गर्दा उत्पादनको आधारमा कर बुझाउनेमा उत्पादन गर्दाको र पैठारीको आधारमा कर बुझाउनेमा पैठारी गर्दाको हुन सक्ने खर्च र मुनाफाको आधारमा मूल्य कायम गर्न सक्नेछ र यसरी मूल्य कायम गर्दा उपभोक्ताको हितलाई समेत ध्यानमा राख्नु पर्नेछ ।”

५. मूल ऐनको दफा १३ मा संशोधन : मूल ऐनको दफा १३ को उप-दफा (३) मा रहेको प्रतिबन्धात्मक वाक्यांश झिकिएको छ ।

६. मूल ऐनको दफा १७ मा संशोधन : मूल ऐनको दफा १७ मा रहेको “र करको पाँच प्रतिशतका दरले जरीवाना समेत” भन्ने वाक्यांश झिकिएको छ र “स्थानीय माल अड्डा वा श्री ५ को सरकारले तोकेको अड्डा वा अधिकारी” भन्ने वाक्यांशको सट्टा “कर अधिकृत वा श्री ५ को सरकारले तोकेको अधिकारी वा कार्यालय” भन्ने वाक्यांश राखिएको छ ।

७. मूल ऐनको दफा २७ मा संशोधन : मूल ऐनको दफा २७ को उप-दफा (१) को खण्ड (ड) पछि देहायको खण्ड (च) थपिएको छ :-

“(च) श्री ५ को सरकारले विदेशी सरकार वा अन्तरराष्ट्रिय वा विदेशी संस्थासित सम्झौता गरी सो सम्झौतामा कर नलाग्ने भनी उल्लेख गरेको मालसामान ।”

आज्ञाले,

ध्रुववरसिंह थापा

श्री ५ को सरकारको सचिव

लालमोहर सदर मिति:- २०४१।७।२७।२

२ अधिकारिकता मुद्रण विभागबाट प्रमाणित गरिएपछि मात्र लागु हुनेछ।